

இயேசு கிறிஸ்து இணையற்றவரா?

ஆசிரியர்

R.ஸ்டீடன்லி

13, சர்ச் காலனி, வேலூர் - 632 006

பதிப்பாசிரியர்

சுவி. Dr. எஸ்.தாயப்பன்

நன்கொடை: ரூ.2.50

இயேசு கிறிஸ்து இணையற்றவரா?

சரித்திர நிகழ்வுகள் அத்தனையும் இயேசு கிறிஸ்து வையே மையமாகக் கொண்டவை. எனவேதான் நாம் சரித்திரத்தை கிறிஸ்துவுக்கு முன் (கி.மு.) என்றும், கிறிஸ்துவுக்குப் பின் (கி.பி.) என்றும் பிரித்திருக்கிறோம். இவரில்லாது சரித்திரமில்லை. சொல்லப் போனால், சரித்திரமே இவரது சரிதைதான். கிறிஸ்து ஈடு இணையற்றவர் என்பதற்கு ஆறு முக்கிய காரணங்கள் உண்டு.

1. இயேசுவைப் போல் பிறந்தவர் எவருமில்லை

இரண்டாயிரம் ஆண்டுகளுக்கு முன்பு இயேசு ஆசியாக் கண்டத்தில் ஒரு குழந்தையாகப் பிறந்தார். ஆனால் அவர் பிறப்பதற்குப் பல்லாயிரம் ஆண்டுகளுக்கு

முன்னதாகவே அவர் எப்படிப் பிறப்பார், எங்கு பிறப்பார் என்பதெல்லாம் முன்னறிவிக்கப்பட்டிருந்தது. நீங்களும் நானும் ஒரு தந்தைக்கும் தாய்க்கும் பிறந்தவர்கள். இயேசுவோ திருமணமாகாத ஒரு கன்னியின் வயிற்றில் ஆணுதவியின்றி பிறந்தார். இது ஏன் என்பதைக் கவனியுங்கள்...

நம்மைப் படைத்தவர் கடவுள். நமது முதல் பெற்றோர் அவரது சொல்லை மீறி அவரை விட்டு விலகிப் போய்விட்டனர். அதுதான் பாவம் என்பது. கடவுளுக்குப் பாவத்தின் மீதுதான் வெறுப்பு. பாவியின் மீதோ பாசந்தான்! ஆனால், 'இரத்தம் சிந்தாமல் பாவமன்னிப்பு கிடையாது' என்பது இறைச் சட்டம். இதை இந்து மதமும், சம்பூர்ணா மஹாபாரதத்தில் கூறியுள்ளது. மனுக்குலம் முழுவதும் பாவம் செய்து விட்டதே, பாவமற்ற பரிசுத்த இரத்தத்திற்கு எங்கே போவது? கடவுள் ஒருவர்தான் பாவமற்ற பரிசுத்தர். ஆனால் அவருக்கு உடலுருவம் கிடையாதே! இதற்கு ஒரே வழி கடவுள் மனிதனாகப் பிறக்க வேண்டும். நம்முடைய பாவங்களுக்காக நமக்கு பாவ விமோசனம் தர அவர் பலியாகி இரத்தம் சிந்தியாக வேண்டும்.

கிறிஸ்துவின் பிறப்பில் இதுதான் நடந்தது. கடவுள் என்ற வகையில் அவருக்குத் துவக்கம் என்று எதுவும் கிடையாது. கிறிஸ்து இப்பூமியில் பிறப்பதற்கு முன்னதாகவே கிறிஸ்து இருக்கிறார். அவரது பிறப்பு என்பது அவரது நித்தியா நித்திய வாழ்வில் ஒரு சம்பவமேயன்றி வேறல்ல. ஆம், இயேசுவைப் போல் பிறந்தவர் எவருமில்லை!

2. இயேசுவைப் போல் வாழ்ந்தவர் எவருமில்லை!

இயேசு மனுஷரு எடுத்தபடியால், அவருக்கு எல்லா விதமான சோதனைகளும் வந்தன. என்னையும் உங்களையும் போல், வாழ்க்கையின் அனைத்துப் பகுதிகளிலும் அவருக்குச் சோதனைகள் வந்தும், அவர் அச்சோதனைகளுக்கு இடங் கொடுக்காமல் பாவமற்றவராய் வாழ்ந்தார் என்கிறது விவிலியம். சிந்தனையில் அவர் பாவமற்றவராயும் பூரணராயும் இருந்தார்; சொல்லில் அவர் பாவமற்றவராயும் பூரணராயும் இருந்தார்; செயலில் அவர் பாவமற்றவராயும் பூரணராயும் இருந்தார். தன்னை எதிர்த்தவர்களைப் பார்த்து, “என்னில் பாவம் உண்டென்று உங்களில்

எவன் சுட்டிக் காட்ட முடியும்?” என்று அவர் சவாலிட்டார்!

நமது முன்னாள் குடியரசுத் தலைவர்களில் ஒருவரான மேதை டாக்டர் ராதாகிருஷ்ணன் அவர்கள் முன்னர் சென்னையிலுள்ள கல்லூரி ஒன்றில் பேராசிரியராகப் பணியாற்றி வந்தார். ஒருமுறை தனது வகுப்பில் ‘குரு - சீடன்’ என்ற தலைப்பில் உரையாற்றிக் கொண்டிருந்தார். மாணவன் ஒருவன் எழுந்து, “சார், நான் உங்களை எனது குருவாக வைத்துக் கொள்ளட்டுமா?” என்று கேட்டான். அதற்கு அவர், ‘நான் ஓர் இந்து மதத் தத்துவஞானி; ஆனாலும் குறைவற்ற, பூரணமானதொரு குரு ஒருவர் உனக்குத் தேவையானால், அது இயேசு ஒருவரே!’ என்றார். ஆம், இயேசுவைப் போல் வாழ்ந்தவர் எவருமில்லை! அவர் ஒருவரே நமக்கு குருவாக இருக்கத் தகுதியானவர்!

3. இயேசுவைப் போல் பேசியவர், போதித்தவர் எவருமில்லை!

இயேசுவின் போதனைகளுக்கு உலகில் ஈடு இணையே கிடையாது. அவர் செய்த ‘மலைப்பிரசங்கம்’ இதற்கு ஓர் எடுத்துக்காட்டு. திருமறையின் இரண்டாம்

பகுதியின் துவக்கத்தில் இச்சொற்பொழிவை நீங்கள் வாசிக்கலாம். நமது தேசப் பிதாவாகிய மகாத்மா காந்தி சொன்னது: “இயேசுவானவரின் மலைச் சொற்பொழிவை வாசிக்கும் வரை எவரும் நிறைவடைவதில்லை!” “ஒருவன் உன்னை வலது கன்னத்தில் அறைந்தால் அவனுக்கு உனது மறு கன்னத்தையும் காட்டு” என்பது போன்றவையெல்லாம் இச்சொற்பொழிவில்தான் காணப்படுகின்றன.

உலகிலுள்ள மதங்களுக்கும் அல்லது தத்துவ ஞானிகளுக்கும் இயேசுவுக்குமுள்ள வேறுபாடு மலையளவு. ஓர் அவதாரப் புருஷரிடமோ தத்துவ ஞானியிடமோ, ‘வாழ்வடைய வழி எது?’ என்று கேட்டால், ‘இது வழி’ அல்லது ‘அது வழி’ என்பார். ஒருமுறை இயேசுவிடம் இக் கேள்வி கேட்கப்பட்டபோது, ‘இது வழி.. அது வழி’ என்று அவர் சொல்லாமல், ‘நானே வழி’ என்று பதிலுரைத்தார். மட்டுமல்ல, ‘என் மூலமாக அல்லாமல் ஒருவரும் விண்ணகத்திற்கு வர முடியாது’ என்றும் சேர்த்துச் சொன்னார். ‘பல வழிகளில் நானும் ஒரு வழி’ என்றல்ல, ‘நானே வழி’ என்றார். ‘பல சத்தியங்களில் நானும் ஒரு

சத்தியம் என்றல்ல. ‘நானே சத்தியம்’ என்றார். ‘பல சத்தியங்களில் நானும் ஒரு சத்தியம் என்றல்ல. ‘நானே சத்தியம்’ என்றார். ‘பல வாழ்வு முறைகளில் நானும் ஒரு வாழ்வு முறை’ என்றல்ல. ‘நானே வாழ்வு’ என்றார். இயேசு சத்தியத்தைத் தேடி அலையவில்லை; அவரே சத்தியமாய் வந்தார். வாழ்வதெப்படி என்று சொல்லிக் கொடுக்க அவர் வரவில்லை; அவரே மனுக்குலத்திற்கு வாழ்வளிக்க வந்தார்.

இயேசுவின் வார்த்தைகளைக் கேட்டோர் பல தரப்பினர்; தச்சர்கள், விவசாயிகள், மேய்ப்பர்கள், வழக்கறிஞர்கள், செல்வந்தர், எளியவர், அரசியல்வாதிகள், மதத் தலைவர்கள், வாலிபர், நங்கையர், முதியோர்கள் இப்படிப் பலர். அவர்கள் ஒட்டுமொத்தமாய் சொன்னது: ‘இந்த மனிதனைப் போல் இதுவரை எவரும் பேசியதில்லை!’ எவருக்கும் அஞ்சாது சத்தியத்தை சத்தியமாய் அறிவித்தார். அர்த்தமற்ற சடங்குகள், பயனற்ற பாரம்பரியங்களுக்கு எதிராய் குரலெழுப்பினார். ஆம், இயேசுவைப் போல் பேசியதும், போதித்ததும் எவருமில்லை!

4. இயேசுவைப் போல் செயலாற்றியவர் எவருமில்லை!

மனிதன் இவ்வுலகில் வியாதி, பிசாசு, இறப்பு, இயற்கை ஆகிய நான்கு சக்திகளுக்கு வெகுவாய்ப்பு பயன்படுகிறான். மனுஷருவில் வந்த கடவுளானபடியால் அவரால் முடியாதது என்று எதுவுமே கிடையாது. கடவுள் என்றாலே சர்வ வல்லவர்தானே! இந்த நான்கு சக்திகள் மீதும் இயேசுவுக்கு முழு அதிகாரமும் வல்லமையும் இருந்தன.

இயேசுவிடம் வந்த எல்லாவித நோயாளிகளையும் அவர் சுகமாக்கினார். பார்வையற்றோருக்கு பார்வையளித்தார். வாய் பேசாதவர்களைப் பேச வைத்தார். காது கேளாதோரைக் கேட்கச் செய்தார். முடவரை நடக்கச் செய்தார். எவரும் தொடுவதற்குத் தயங்கும் தொழுநோயாளிகளை மனதுருக்கத்துடன் தொட்டுக் குணமாக்கினார்.

பிசாசுகளின் மீது அவருக்கிருந்த வல்லமையை விவரிக்க முடியாது. தனது ஒரு சில வார்த்தைகளினாலேயே அவர் அசுத்த ஆவிகளைத் துரத்தினார்.

அவரது வார்த்தைக்கு எந்தப் பிசாசும் எதிர்த்து நிற்க முடியவில்லை. பிசாசுகள் அவருக்கு முன் நடுநடுங்கி ஓடிப் போயின. ‘ஏன் எங்களை வதைக்க வந்தீர்?’ என்று அசுத்த ஆவிகள் ஒலமிட்டன.

மரணத்தின் மீது இயேசுவுக்கு இருந்த சக்தி அதிசயமானது. இறந்துபோன எல்லாரையும் அவர் எழுப்பிவிடவில்லை; ஏனென்றால் நாமெல்லாரும் ‘ஒரு தரம் மரணமடைந்து பின்னர் தீர்ப்படைய வேண்டும்’ என்பது தெய்வீக நியமனம். ஆனால், இறப்பின் மீது தமக்கு வல்லமை உண்டென்று நிரூபிப்பதற்காக இறந்துபோன ஒரு சிலருக்குத் திரும்பவும் உயிர் கொடுத்தார். சிறுவன் ஒருவனது சடலத்தைப் பாடை கட்டித் தெருவில் எடுத்துச் செல்லும்போது, ஊர்வலத்தை நிறுத்தி, அவனை எழுப்பினார். செத்து நான்கு நாட்களான பின்னர் கல்லறையிலிருந்து ஒரு வாலிபனை இயேசு உயிரோடெழுப்பினார்.

இவ்வுலகிலுள்ள அனைத்தையும் படைத்தவர் இறைவன்தானே! எனவே, படைப்பாண்டவர் என்ற ரீதியில் இயேசுவுக்கு இயற்கையின் மீது முழு

அதிகாரம் இருந்தது. இயற்கையின் சீற்றங்களை ஒரே வார்த்தையில் அடக்கினார். தனது சீடருடன் ஒருமுறை கடற்பயணம் செய்கையில், படகு கவிழ்ந்து விடுமோ என்ற அவர்கள் அஞ்சிய நிலையில் அவர் எழுந்து நின்று, ‘இரையாதே, அமைதலாயிரு’ என்று காற்றுக்கும் கடலுக்கும் கட்டளை கொடுத்தார். உடனே அமைதல் உண்டாயிற்று; யாவரும் வெகுவாய் வியந்தனர். புயல்களும் வெள்ளங்களும் எவ்வளவு பாதிப்பை உண்டாக்குகின்றன என்பதை அறியாதது யார்? இப்படிச் சொல்லிக் கொண்டே போகலாம். ஆம், இயேசுவைப் போல் செயலாற்றியவர் எவருமில்லை.

5. இயேசுவைப் போல் மரித்தவர் எவருமில்லை!

தான் எப்போது, எப்படி எங்கு மரிக்கப் போகிறார் என்பதை இயேசு முன்னமே அறிந்திருந்தார். அவர் நமக்காக வேண்டுமென்றே உயிர் கொடுத்தார். சொல்லப் போனால் அவர் கொலை செய்யப்பட வில்லை. அவராகவே மரித்தார். ‘உயிரைக் கொடுக்கவும், அதைத் திரும்ப எடுத்துக் கொள்ளவும் எனக்கு அதிகாரமுண்டு’ என்றார் அவர். ரோமப் பேரரசில்

கொலைக் குற்றவாளிகளுக்காகப் பயன்படுத்தப்பட்ட சிலுவை மரத்தில்தான் இயேசு மரித்தார்.

இயேசு உங்களுக்காகவும், எனக்காகவும் உலகில் வாழ்கிற ஒவ்வொரு மனிதருக்காகவும் மரித்தார். இனிமேல் பிறக்கப் போகிறவர்களுக்காகவும் இயேசு உயிரைக் கொடுத்து விட்டார். பல உயரிய நோக்கங்களுக்காக இவ்வுலகில் தங்கள் உயிரையே கொடுத்து விட்ட பலருண்டு. ஆனால் முழு உலகத்தின் பாவங்களுக்காகவும் உயிர் கொடுத்தது இயேசு ஒருவரே. நாம் பாவ மன்னிப்பு பெறும்படி இயேசு சிலுவையில் நமது பாவங்களையெல்லாம் சுமந்து தீர்த்தார். 'இதுவரை யாரும் எந்த பாவமும் செய்ததில்லை' எனக் கூற முடியாதே. இப் பாவங்களினால் தான் நம் வாழ்வில் துன்பம், கஷ்டம், நோய்கள், பிரச்சனைகள் எல்லாழுமே.

இப்பூவுலக வாழ்விற்குப் பிறகுள்ள மறுமை வாழ்விலும் நித்ய நரகம். நாம் துன்பப்படுவதோ, நரகம் செல்வதோ இயேசுவுக்கு விருப்பமில்லை. ஏனென்றால் அவர்தானே நம் அனைவரையும்

படைத்தார்! படைத்தவருக்குத்தானே பிள்ளைகளின் அருமை தெரியும். பாவ நிவாரணத்திற்கு இறைவனே பலியாக வேண்டும் என தாண்டிய மஹாபிரமாணம், சாந்தோக்கிய உபநிஷத்து, பிருஹதாரணி உபநிஷத்து, புருஷ சூக்தம், பக்வத் கீதை, சம்பூர்ண மஹாபாரதம், சித்தர்கள், ஆழ்வார்கள், நாயன்மார்களும் கூறுகின்றனர். நாம் கண்ணியத்துடனும், மதிப்புடனும் வாழும்படி இயேசு சிலுவையில் வெட்கத்தையும், பழிப்பையும் தாங்கிக் கொண்டார். நாம் அருட்பொலிவுடன் வாழும்படி இயேசு சிலுவையில் நமக்காகவே சாபமே ஆகிவிட்டார்.

6. இயேசுவைப் போல் உயிர்த்தவர் எவருமில்லை!

ஒருவரும் இயேசுவை போல் உயிர் விட்டதில்லை. ஆனாலும், இறப்பு வாழ்வின் முடிவல்ல; அவர் மூன்றாம் நாம் உயிரோடு எழுந்து விட்டார். தான் உயிரோடு எழுந்து விட்டதைப் பல்வேறு சந்தர்ப்பங்களில் தனது சீடர்களுக்கு 40 நாட்கள் உறுதிப்படுத்தினார். அவர் இன்றும் உயிருடன் இருக்கிறார். அவர் உயிருடன் எழுந்திராவிட்டால், கிறிஸ்தவம் என்பதே

இல்லாதிருந்திருக்கும். அது உலகெங்கும் பரவியிருக்காது. அவர் உயிருடன் எழுந்து 40 நாட்களுக்குப் பின்னர் விண்ணுலகத்திற்குச் சென்று விட்டார். அண்ட சராசரத்தையும் படைத்த வரை எந்தவொரு கட்டிடத்திற்குள்ளும் வைத்துக் கொள்ள முடியாது. கடவுள் ஆவியாயிருக்கிறார். நமது இதயத்தையே அவர் ஆவயமாக்குகிறார். தொழுகைத் தலங்களைக் குறித்த நமது நாட்டுப் பிரச்சினைக்கு நிவாரணம் இயேசு ஒருவரே!

இயேசு உயிரோடு எழுந்த பின்னர், தனது சீடர்களைப் பார்த்து, “நீங்கள் உலகமெங்கும் பரவிச் சென்று என்னைப் பற்றிய நற்செய்தியை எங்கும் பரப்புங்கள்” என்று பணித்தார். “எனது பெயரால் எங்குமுள்ள மனிதருக்குப் பாவமன்னிப்பைப் பிரகடனப் படுத்துங்கள்” என்று கூறினார். அப்படித்தான், அவரது 12 சீடர்களில் ஒருவராகிய தோமா என்பவர் இந்தியாவிற்கு வந்தார். அவரது நினைவாகத்தான் சென்னையில் ‘செயின்ட் தாமஸ் மவுண்ட்’ என்பது உள்ளது.

புனித தோமாவின் நற்செய்தியின் விளைவாகவே உலகம் போற்றும் திருக்குறளும், அதன்பின்

ஏற்பட்ட பக்தி எழுச்சியால் சைவமும், வைணவமும் உருவாகியது எனவும் புத்த, சமண மதத்திலும் பெரிய மாற்றங்கள் ஏற்பட்டது எனவும் சமய வரலாற்று ஆசிரியர்கள் கூறுகின்றனர்.

ஆம், கிறிஸ்துவின் நற்செய்திக்கு இந்தியாவில் 2000 ஆண்டுகளுக்கு மேல் சரித்திரம் உண்டு. அதற்கு எத்தனையோ நூற்றாண்டுகளுக்குப் பின்னர்தான் வெள்ளையர் இந்தியாவிற்கு வந்தனர். இயேசு மேற்கிலோ கிழக்கிலோ அல்ல, மத்திய கிழக்கில் தோன்றியவர்!

இயேசு கிறிஸ்துவின் 12 சீஷர்களும் நமது ஆசியக் கண்டத்தில் பிறந்தவர்களே. இயேசு பேசிய அரமேய மொழி ஆசிய மொழி. ஜலப்பிரளயத்திற்கு முன்பு ஆசியாக் கண்டம் பிளவுபடாமல் லெமூரியா கண்டமாக இருந்தது. கிறிஸ்து ஒரு வெளிநாட்டு தெய்வமல்ல. அவர் நமது கண்டத்தில் அவதரித்தவர். அவர் இந்த பிரபஞ்சத்திற்கே இறைவன். ஒரு குறிப்பிட்ட தேசத்திற்கோ, இனத்திற்கோ தேவனல்ல!

தத்துவமா? கிரடசகரா?

குறும்புக்கார சிறுவனொருவன் தெருவில் அங்கு மிங்கும் ஓடி, கவனமின்றி, வழியிலிருந்த குழி ஒன்றில், தண்ணீருக்குள் விழுந்து விட்டான். அவனுக்கு நீச்சல் தெரியாததால் நீருக்குள் தத்தளித்துக் கொண்டிருந்தான். அப்பொழுது ஒரு வயதான நபர் அவ்வழியே வந்தார். மிகக் கனிவோடு அவனைப் பார்த்து, “தம்பி, இனிமேல் நீ தெருவில் நடக்கும்போது மிகக் கவனமாய் நடக்க வேண்டும்” எனக் கனிவான வார்த்தைகளைக் கூறி, அந்தப் பெரியவர் கடந்து போனார். மற்றொரு மனிதர் அவ்வழியாய் வந்தார். அவரும் அங்கே நின்று, அவனைப் பார்த்து, ‘அருமையான தம்பி, உன் வயதுக்கேற்ற குறும்புத் தனத்தில் இப்படி நடந்து விட்டாய். ஆனால், நீ நீச்சல் கற்றிருக்க வேண்டும். இனிமேல் கற்றுக் கொள்’ என்று கூறி அவரும் கடந்து போனார். இவையெல்லாம் நல்ல ஆலோசனைகள்தான்; ஆனால் நீரில் தத்தளித்துக் கொண்டிருக்கும் சிறுவனுக்கு இவை ஏதும் பயனளிக்குமா? அவ்வழியே மற்றும் ஒருவர் வந்தார். இக் காட்சியைக் கண்ட அவர்

தண்ணீருக்குள் குதித்து அவனைத் தூக்கியெடுத்து, வெளியே கொண்டு வந்தார். எல்லா மதங்களும் மனிதனுக்கு நல்ல ஆலோசனைகளையும் தத்துவங்களையும் தான் தருகின்றன. ஆனால், பாவக் கடலில் மூழ்கிக் கொண்டிருக்கும் மனிதனுக்குத் தேவை தத்துவம் அல்ல; அவனை மீட்டெடுக்க அவனுக்கு ஓர் ‘இரட்சகர்’ தேவை. அவர்தான் இயேசு கிறிஸ்து!

நண்பரே, இது ஒரு மதப் பிரச்சாரமல்ல; உலகிலுள்ள எந்த மதமும், கிறிஸ்தவ மதமும் கூட, ஒருவரையும் பாவத்திலிருந்து மீட்டெடுக்க முடியாது. பாவிளாகிய நமக்குத் தேவை ஓர் இரட்சகரே!

உயிரோடு எழுந்து விண்ணகமேறிய இயேசு, “நான் திரும்பவும் வருவேன்” என்று சொல்லிச் சென்றார். “என்னிடம் வாருங்கள்” என்று யாவரையும் அன்புடன் இயேசு அழைக்கிறார். நல்லவரோ, தீயவரோ அதைப் பற்றி அவருக்கு அக்கறையில்லை. அவருக்கு முன் உயர் குலத்தவர், தாழ்ந்தவர். இவர் இந்து, இவர் முஸ்லீம், இவர் பௌத்தர், இவர் சமணர் என்கிற வேறுபாடே கிடையாது. எல்லாரும் ஒன்றுதான்;

எல்லா மனிதரும் பாவ மன்னிப்படைந்து இரட்சிப்பைப் பெற்றுக் கொள்ள இயேசு ஆவலாயிருக்கிறார். இன்று அவர் நமக்கு முன் ‘இரட்சகராய்’ நிற்கிறார்; அவர் மறுபடியும் இவ்வுலகிற்குத் திரும்பி வரும்போது அவர் நமக்கு முன், ‘நீதிபதியாய்’ நிற்பார். நண்பரே, இங்கு முடிவு செய்தல் தனிப்பட்ட முறையில் உங்களுடையதே.

உங்களுக்கு இலவச இறையருள்!

நீங்கள் இப்பொழுது செய்ய வேண்டிய மூன்று காரியங்களை உங்களுக்கு எளிதாக விளக்குகிறோம்.

முதலாவது, ‘நான் ஒரு பாவி’ என்று கடவுளுக்கு முன் ஒத்துக் கொள்ளுங்கள். நமது மார்க்கச் சடங்குகள் மற்றும் புண்ணியச் செயல்கள் எதுவும் பூரணப் பரிசுத்தராகிய கடவுளைத் திருப்திப்படுத்த முடியாது.

இரண்டாவது, ‘கிறிஸ்து எனது பாவங்களுக்காகவே உயிர் கொடுத்து, மூன்றாம் நாள் உயிருடன் எழுந்தார்’ என்று நம்புங்கள். ‘அவரே எனது பாவப் பரிகாரி’ என்று சொல்லுங்கள்.

மூன்றாவது, கீழ்க்கண்டவாறு கடவுளிடம் பிரார்த்தியுங்கள்.

“கடவுளே, நான் ஒரு பாவி. எனது பாவங்களுக்காகவே இயேசு உயிர் கொடுத்தார் என்றும், மூன்றாம் நாள் உயிரோடு எழுந்து விட்டார் என்றும் எனது இருதயத்தில் நம்புகிறேன். எனது பாவங்களை மன்னித்து, என்னை உமது பிள்ளையாக மாற்றும். இயேசுவின் பெயரால் இதைக் கேட்டுக் கொள்ளுகிறேன். ஆமென்!

இப்பொழுது உங்கள் பாவங்கள் மன்னிக்கப் படுகின்றன. நீங்கள் கடவுளது பிள்ளையாக மாறுகிறீர்கள். உங்கள் இருதயத்தில் பாவமன்னிப்பின் நிச்சயமும், இரட்சிப்பின் மகிழ்ச்சியும் வழிந்தோடும். இது ஒரு மதமாற்றமல்ல; மனமாற்றம்!

நமக்கு மதம் வேண்டாம். இறைவனை ஒரு மத எல்லைக்குள் பார்க்க வேண்டாம். அப்பாற்பட்டு இறைவனை அறிவோம். நீங்கள் எந்த திருச்சபைக்கு வேண்டுமானாலும் சென்று பாருங்கள். அங்கே இருப்பவர்கள் அனைவருமே மற்ற மார்க்கத்திலிருந்து

கிறிஸ்துவை இரட்சகராக ஏற்றுக் கொண்டு வந்தவர்களையே காண்பீர்கள். கிறிஸ்து அவர்கள் ஒவ்வொருவர் வாழ்விலும் செய்துள்ள நன்மைகளை, அற்புதங்களை கேட்டு அறிந்து கொள்ளுங்கள்.

இயேசு கிறிஸ்துவைப் பற்றியும், அவரது போதனைகளைப் பற்றியும் இன்னும் கூடுதலாக அறிந்து கொள்ள, ஒரு புத்தகக் கடையிலிருந்தோ, ஒரு கிறிஸ்தவ நண்பரிடமிருந்தோ திருவிவிலியம் (பைபிள்) ஒன்றை வாங்கி வாசியுங்கள். அல்லது உங்கள் அருகில் உள்ள ஒரு சர்ச்சோடு தொடர்பு கொள்ளுங்கள்.

இறையருள் உங்கள் மீதும், உங்கள் குடும்பத்தின் மீதும் நிறைவாயிருக்கட்டும் என்று உங்களை அன்புடன் வாழ்த்துகிறோம்.

